

صاحبان، سہتی مراد اور کیاں ملکی کی رومانی داستانیں اسی خطے سے منسوب ہوئیں اور ان میں سے بعض کو تاریخ کی پوری حمایت حاصل ہے۔ اس خطے کا مزاج ہی ایسا ہے کہ زندگی کی لہریں خود بخود جادو بھرے رقص اور مدھر گیتوں میں ڈھل جاتی ہیں“

شیر افضل جعفری نے جھنگ کی اس پُر تا شیر فضا کے بارے میں کہا تھا
 جلوئے اگر آغوشِ بصارت میں نہ آئے
 پھر جھنگ میں لوٹ آئیں گے ہم عرش پہ جا کر
 جھنگ کی رنگین دنیا اور ادبی دنیا کا نقشہ یوں کھینچے ہیں

یہ مہروں کی، بانگے سیالوں کی دنیا
 یہ مکھڑوں کی، مانگوں کی، ہونٹوں کی جنت
 چہاں دلیں کے لاج پالوں کی دنیا
 گلابوں کی، سرسوں کی لالوں کی دنیا
 یہ امجد کی، طاہر کی، افضل کی دلی
 یہ اُردو کے شیریں مقالوں کی دنیا

مختصر یہ کہ جھنگ اپنے جغرافیائی محل وقوع کی وجہ سے پاکستان کے دل کی حیثیت رکھتا ہے۔ جھنگ میں ایک انوکھی پُر اسراریت ہے جو شاعری، تصوف اور رویشی کے عناصر سے مرکب ہے جس کا اظہار لفظوں میں ممکن نہیں۔

1848 میں جھنگ کو ضلع کا درجہ دیا گیا انگریزوں کا پنجاب پر قبضہ مستحکم ہو گیا تو جھنگ کا پہلا ڈپٹی کمشنر اجرین مقرر ہوا۔ جھنگ کی پہلے چار تحصیلیں تھیں۔ چنیوٹ، قادر پور، شورکوٹ اور گڑھ مہاراجہ لیکن ۱۸۶۰ء کے بندوبست میں گڑھ مہاراجہ اور قادر پور ختم کر دی گئیں اور جھنگ تحصیل وجود میں آئی۔ ۱۸۸۰ء میں میونسپلٹی جھنگ کی بنیاد رکھی گئی۔ انگریزوں کی عمل داری کے وقت لیہ، حیدرآباد، منکیرہ، پنڈی بھٹیاں، خوشاب، لائل پور اور منگمری جھنگ کی حدود میں شامل تھے۔ ۱۹۰۱ء میں منگمری اور کمالیہ کو الگ کر کے الگ ضلع بنا دیا گیا۔ جو اب ساہیوال منگمری کے نام سے جانا جاتا ہے۔ خوشاب اور ساہیوال (سرگودھا روڈ) ضلع شاہ پور میں شامل ہوئے۔ لائل پور کا نیا ضلع معرض وجود میں آیا۔ لیہ مظفر گڑھ میں اور منکیرہ اور حیدرآباد ضلع میانوالی میں شامل کئے گئے۔ اسی طرح پنڈی بھٹیاں ضلع گوجرانوالہ میں شامل ہوا۔ جھنگ کا صدر مقام جھنگ صدر (جھنگ مگھیا نہ) بنا دیا گیا۔ جہاں عدالتیں اور ضلعی حکومت کے دفاتر ہیں۔ اسی طرح گڑھ مہاراجا کی بجائے شورکوٹ کو صدر مقام بنا دیا گیا۔

جھنگ کی تاریخی عمارات اور اہم مقامات

جھنگ کی تاریخی عمارات اور مقامات قابل دید ہیں۔ بہت سے لوگ جو جھنگ سے گزرتے ہیں یا جھنگ میں اپنے عزیز واقارب کے ہاں آتے ہیں ان کی دلی خواہش ہوتی ہے کہ وہ ان تاریخی مقامات کی سیر کریں۔

جھنگ میں مائی ہیر کا مقبرہ، تریبوں ہیڈ، چناب کالج جھنگ، چناب پارک (جہاں ابھی تزیین و آرائش کا کام ہو رہا ہے) قابل دیدہ مقامات ہیں۔ مائی ہیر کا مقبرہ ایک معروف لوک داستان ہیرا پنجا کی وجہ سے مرجع خلائق ہے۔ ہیرا کا اصل نام عزت بی بی تھا۔ جو اپنے حسن و جمال میں بے مثل تھی۔ جہاں اُس کا مدفن ہے وہاں برہمن گڑھ قلعہ تھا جس کی وجہ سے یہ جگہ اونچی ہے۔ اُس زمانے میں اس کے قلعے کے مشرق کی طرف سے دریائے چناب گزرتا تھا۔ اُس کے آثار آج بھی موجود ہیں، بہلول لودھی کے زمانے میں مل خان جب جھنگ کا حاکم تھا تو اُس دور میں ہیرا کا انتقال ہوا۔

تریموں کی تاریخی حیثیت واضح کرنے سے پہلے میں دریائے چناب اور جہلم پر بھی بات کرنا چاہتا ہوں۔ حقیقت میں تو جھنگ کو تین دریا سیراب کرتے ہیں۔ چناب، جہلم اور راوی۔ چناب اور جہلم کا ملاپ تریموں کے مقام پر ہو جاتا ہے اور راوی شورکوٹ کے علاقے میں ان دریاؤں میں شامل ہو جاتا ہے۔ تریموں کی تعمیر ۱۹۳۵ء میں شروع ہوئی اور ۱۹۳۷ء میں مکمل ہوئی۔ اگرچہ یہ پل اپنی طبعی عمر سے تجاوز کر چکی ہے لیکن اللہ توکل پر لوگ اسے اپنی قوت ایمانی کے بل بوتے پر بے خطر عبور کرتے رہتے ہیں۔ اب تریموں پر عیدین اور اہم قومی و تاریخی دنوں پر بہت زیادہ رش ہوتا ہے چودہ اگست، ۲۳ مارچ اور دیگر اہم تواریخ پر لوگ گروہ درگروہ تریموں کا رخ کرتے ہیں۔ کشتی رانی، پیراکی، مچھلیوں کا پکڑنا اور پانی کا شور زندگی کے پر آشوب ہنگاموں سے کسی حد تک سیر کرنے والوں کو بے نیاز کر دینے والے عوامل و مشاغل ہیں۔ وہاں پر پارک بھی موجود ہے اور تلی ہوئی مچھلی کے کئی اسٹال موجود ہیں۔ جہاں مچھلی کھانے کے شوقین اپنا یہ شوق پورا کرتے ہیں اور عزیز واقارب اور گھر والوں کے لیے مچھلی کا گوشت لے جاتے ہیں۔

جھنگ کی تحصیل شورکوٹ میں شورکوٹ بھڑ مختلف قوموں کے عروج و زوال کی داستان اپنے اندر سموئے ہوئے ہے۔ یہ بھڑ اپنے اندر کئی راز ہائے سربستہ رکھتا ہے۔ کلچر کے علاوہ عبرت بھی حاصل کی جاسکتی ہے۔ شورکوٹ کینٹ کاریفیٹی بیس سرفراز رفیقی کی داستان شجاعت کا آئینہ دار ہے پاک فضائیہ کے اس بیس نے بھی جھنگ کی شناخت میں اہم کردار ادا کیا ہے۔ یہاں کیا جانے والا ۶ ستمبر کا فضائی مظاہرہ لوگوں کی توجہ کا مرکز ہوتا ہے۔ جھنگ کے دیگر قابل ذکر مقامات میں چناب کالج جھنگ، چناب پارک، مہد الفقیہ اور شکر گنج ملز شامل ہیں، جو قابل دید مقامات کی حیثیت رکھتے ہیں۔

جھنگ کے اولیائے کرام

جھنگ کی سرزمین صوفیا کرام اور روحانی شخصیات کا مسکن ہے۔ جھنگ کے اولیائے کرام اپنی کشف و کرامات، درویشی، صوفیانہ رنگ اور عارفانہ کلام کی وجہ سے ممتاز حیثیت رکھتے ہیں۔ اولیائے جھنگ کی ایک طویل فہرست موجود ہے۔ ان مقدس ہستیوں کے کارہائے نمایاں سے مرتب ہونے والے اثرات نے جھنگ کے کلچر کو روایات و اخلاقیات کے تابع بنایا۔ جھنگ میں اولیائے کرام کا ورود پہلی صدی ہجری سے شروع ہوتا ہے۔ عبدالرحمن عباس ہاشمی جو اموی دور میں سندھ سے شورکوٹ آئے۔ دوسری صدی ہجری میں جلال الدین محمود غازی عرف غازی پیر شورکوٹ پہنچے۔ تیسری صدی ہجری میں اصحاب نامی بزرگ جن کا مزار قصبہ و جھلانہ جھنگ بھکر روڈ پر موجود ہے۔ انھوں نے تیسری صدی میں وفات پائی۔ یہ محمد بن قاسم کے ساتھ آئے۔ دوران جہاد شہادت پائی۔ چوتھی صدی ہجری میں قصبہ صحابہ میں ایک بزرگ حضرت نور اصحاب کا مزار موجود ہے۔ چھٹی صدی ہجری میں حضرت امام نقیؑ کے اولاد سے خیر شاہ شورکوٹ آئے اور یہاں مخدوم نورنگ جہانیاں کہلائے۔ ساتویں صدی ہجری میں مخدوم برہان الدین علاقہ جھنگ میں بسلسلہ رشد و ہدایت تشریف لائے۔ جھنگ میں آٹھویں صدی ہجری میں چار اولیائے کرام نے تبلیغ و اشاعت سے اس سرزمین کو منور کیا۔ شاہ اسماعیل بخاری جو سید شاہ جلال سرخ بخاری کے خاندان سے تھے دوسرے بزرگ شیخ جو اہر جن کو شیخ چوہڑ کے نام سے یاد کیا جاتا ہے۔ تیسرے بزرگ چناب اور جہلم کے درمیانی علاقہ وچھن کے موضع تلواڑہ کھوکھراں میں مخدوم گل شیر جو اچ گیلانیاں سے تشریف لائے اور اس علاقے کو اپنی رشد و ہدایت سے فیض پہنچایا۔

چوتھے بزرگ حضرت ماجھی سلطان ہیں جو حضرت شاہ محمد شیرازی کی دعا سے پیدا ہوئے۔ آپ نے ساندل بار کے لوگوں کو راہ حق سے آشنا کیا۔ جھنگ کا علاقہ ماجھی سلطان آپ کے نام سے معروف ہے۔ ان کے علاوہ حضرت شیخ کبیر نیکو کارہ حضرت مسلم بن عقیلؓ کی نسل سے تھے۔ موضع باغ میں آپ کا دفن ہے۔ حضرت شاہ ابو المعالی کی اولاد سے ایک بزرگ سید مہدی جمال الدین جو اپنے علاقے میں سلطان پاک راہ کے نام مشہور ہوئے۔ آج انھیں سلطان پاکہرا کے نام سے یاد کیا جاتا ہے۔ آپ کا انتقال ۱۰۲۶ ہجری میں ہوا اور یہیں موضع سلطان پاکہرا تحصیل جھنگ میں دفن ہیں۔

سید محبوب عالم المعروف حضرت شاہ جیونہ کروڑیہ کی پیدائش ۸۹۵ ہجری کی ہے۔ آپ ٹھسکہ میراں، کرنال، پٹیالہ، سامانہ اور لاہور سے گھومتے جھنگ آئے۔ آپ کی نگہ شفا بخش کی وجہ سے مایوس مریض زندگی پانے لگے۔ مقامی لوگوں نے آپ کو شاہ جیون یعنی زندگی دینے والا کہنا شروع کر دیا۔ روایت ہے دریا میں ایک کروڑ مرتبہ قرآن مجید ختم کرنے کی وجہ سے شاہ جیونہ کروڑی کہلائے۔ آپ کی وفات ۹۷۱ ہجری میں ہوئی۔

ابیات باہو کے خالق، روحانیت کے امیر، عارفوں کے سلطان حضرت سلطان باہو ۱۰۳۹ ہجری میں پیدا ہوئے اور ۱۱۰۲ ہجری میں وفات پائی۔

سید علی شیر سلطان ہاتھی وان کے پوتے قصبہ میرک سیال تحصیل شورکوٹ کے ایک نامور بزرگ گزرے ہیں۔ آپ کی پیدائش ۱۲۱۷ ہجری اور وفات ۱۳۲۶ ہجری ہے۔ ابتدائی ایام جھنگ شہر میں گزارے مریدین کے اصرار پر میرک سیال گئے اور وفات کے بعد وہیں دفن ہوئے۔

ان بزرگوں کے علاوہ پیر لکھی شاہ، موضع بھون، قطب دین اعوان موضع بھون، پیر دوڑ کی شاہ رستم سرگانہ، پیر ابو الخیر موضع کوٹ خان، شیخ علی موضع ساہجھوال ایسے بزرگ ہیں۔ جنھوں نے اسلامی تعلیمات کے فروغ کے لیے اپنی زندگیاں وقف کر دیں۔ بابا بودے شاہ چک گوانس اور پیر منگینی شریف بھی قابل ذکر ہیں۔

جھنگ کے مرد اولیائے کرام کے علاوہ چند ایک خواتین بھی ولی اللہ گزری ہیں۔ جن میں بڑا نام بی بی راستی کا ہے جو حضرت سلطان باہو کی والدہ ماجدہ تھیں۔ جن کی بزرگی، عبادت گزاری اور روحانی عظمت کا اعتراف و اظہار حضرت سلطان باہو نے اپنے رسائل میں کیا ہے۔ عزت بی بی المعروف ہیر بھی عارفہ خاتون تھیں۔ جھنگ کے لوہے شاہ قبرستان میں مائی ترک کا مزار ہے۔ حسنانہ قوم کے لوگ اس کے عقیدت مند ہیں۔ چودھویں صدی کی ایک مجذوب خاتون جن کو مائی چھلیا نوالی کہا جاتا تھا۔ ہاتھوں پاؤں میں چھلے پہنتی تھیں۔ بچوں سے خصوصی محبت رکھتی تھیں۔ حقہ پیتی تھیں۔ ان کی وفات ۱۳۷۷ ہجری میں ہوئی ان کا مزار محلہ حسنانہ میں ہے اور اہاڑھ کو عرس منایا جاتا ہے۔ (۵۲)

جھنگ کی لوک کہانیاں

جھنگ کی تاریخی اہمیت کے علاوہ جو اسباب و واقعات جھنگ کی شہرت کا باعث بنے ان میں لوک داستان ہیر رانجھا، مرزا صاحبان اور سہتی مراد سرفہرست ہیں۔ مائی ہیر کے مقبرے پر سالانہ میلہ جشن بہاراں کے نام سے لگتا ہے۔ کچھ عرصے سے اس کا تسلسل قائم نہیں رہ سکا۔ مائی ہیر سٹیڈیم کو کئی سیاسی شخصیات کے نام سے منسوب کر کے ضلعی انتظامیہ نیک نامی اور ہمدردیاں حاصل کرتی رہی ہے۔ لیکن آج بھی یہ سٹیڈیم مائی ہیر سٹیڈیم کے نام سے ہی مشہور ہے۔

جھنگ کی تہذیب و ثقافت

جھنگ کے لوگوں کو جھنگوی کلچر سے پہچانا جاتا ہے۔ لباس میں عام طور پر گرتا، دھوتی اور پگڑی استعمال کی جاتی ہے۔ دیہاتی عورتیں بھی

خصوصاً بزرگ خواتین آج بھی تہہ استعمال کرتی ہیں۔ لیکن شلوار قمیص جو ہمارا قومی لباس ہے، اب اُس کو فروغ مل رہا ہے۔ شہروں اور دیہاتوں میں یکساں اسے مقبولیت حاصل ہو رہی ہے۔ جھنگ کے غربی علاقے جھنگوی کے ساتھ ساتھ تھلوچی کلچر کا رنگ بھی لیے ہوئے ہیں۔

جھنگ کے لوک گیت اور لوک رقص بھی جھنگ کی تہذیب و ثقافت کے آئینہ دار ہیں۔ جھنگ کلچر میں مردوں کا مخصوص رقص لڈی، دھرلیس، جھمر، دھمال بہت مقبول ہیں۔ شادی بیاہ کے موقع پر دھرلیس، جھمر اور میلے یا عرس کے موقع پر دھمال سے شوق پورا کیا جاتا ہے۔ جھمر کے کئی انداز اور زاویے مقبول ہیں۔ لوک گیتوں میں ماہیا، ڈھولا، لوری، سہرے اور گھڑولی کے گیت بہت مقبول ہیں۔ جو جھنگ کی ثقافت اور تمدن کے آئینہ دار ہیں۔

جھنگ کی دستکار یوں میں وولن سنٹر جھنگ کی وول کی مصنوعات بین الاقوامی سطح پر شہرت رکھتی ہیں۔ لنگی، کھٹہ، کھیس اور کڑھائی کے مختلف انداز جھنگ کی تہذیب و ثقافت کے مختلف رنگ ہیں۔

میری دعا ہے اللہ تعالیٰ جھنگ اور اہل جھنگ کی رونقوں کو سلامت رکھے۔ آمین!

خدا کرے کہ مری ارض پاک پر اترے
وہ فصل گل جسے اندیشہء زوال نہ ہو